



MALTA

QORTI KOSTITUZZJONALI

S.T.O. PRIM IMHALLEF

SILVIO CAMILLERI

ONOR. IMHALLEF

GIANNINO CARUANA DEMAJO

ONOR. IMHALLEF

NOEL CUSCHIERI

Seduta tas-27 ta' Frar, 2015

Appell Civili Numru. 100/2013/1

Peter Joseph Hartshorne

v.

Avukat Ġenerali u

I-Kummissarju tal-Pulizija

1. Dan huwa appell tal-attur minn sentenza mogħtija fit-30 ta' Mejju 2014 mill-Prim'Awla tal-Qorti Ċivili fil-kompetenza kostituzzjonali tagħha li ċaħdet talba tiegħu għal rimedju minħabba dak li hu jqis bħala ksur tad-drittijiet tiegħu taħt l-art. 39 tal-Kostituzzjoni ta' Malta ["il-Kostituzzjoni"] u l-art. 6 tal-Konvenzjoni għall-Protezzjoni tad-Drittijiet tal-Bniedem u tal-Libertajiet Fondamentali ["il-Konvenzjoni"] meta ta stqarrija lill-pulizija bla ma kellu l-għajnuna ta' avukat.
2. L-ewwel qorti fissret hekk il-fatti tal-każ u r-raġunijiet li wassluha biex tiċħad it-talbiet tal-attur:

“Illi din il-kawża saret għaliex ir-rikorrent qiegħed jgħid li garrab ksur tal-jedd fundamentali tiegħu għal smiġħ xieraq taħt l-artikolu 39 tal-Kostituzzjoni tar-Repubblika ta' Malta (aktar 'il quddiem imsejha “il-Kostituzzjoni”) u l-artikolu 6 tal-Konvenzjoni għall-Protezzjoni tad-Drittijiet tal-Bniedem u tal-Libertajiet Fundamentali (aktar 'il quddiem imsejha “il-Konvenzjoni”) bil-fatt li stqarrija li huwa ta lill-pulizija f'Marzu tal-2009, bla ma kien mgħejjun minn avukat qabel u hu u jagħmilha, tressqet bi prova tal-prosekuzzjoni fl-atti ta' proċediment meħud kontrih quddiem il-Qorti tal-Maġistrati (Malta) bħala Qorti ta' Ġudikatura Kriminali;

“Illi l-intimati jwarrbu l-ilment tar-rikorrent billi jgħidu li ma jeżisti l-ebda jedd fundamentali li wieħed ikun mgħejjun minn avukat, iżda biss dritt li wieħed ikollu smiġħ xieraq meta jkun mixli b'reat kriminali. Jekk kemm-il darba persuna ma tkunx mgħejjuna minn avukat waqt interrogazzjoni, dan waħdu ma jgħibx il-ksur tal-jedd għal smiġħ xieraq u kull każ jistħoqqlu jkun eżaminat skond iċ-ċirkostanzi partikolari tiegħu. Iżidu jgħidu f'kull każ, ir-rikorrent fl-ebda waqt ma kien imġiegħel jagħmel l-istqarrija li ta lill-pulizija, u saħansitra kien imwissi minn qabel li sata' ma jitkellimx u li dak li kien ser jgħid sata' jingab bi prova kontrih u r-rikorrent deher li fehem din it-twissija. Itennu jgħidu li r-rikorrent fl-ebda waqt matul is-smiġħ tal-każ kontrih quddiem il-Qorti tal-Maġistrati u minkejja li kien mgħejjun minn avukat ma qanqal il-kwestjoni tas-siwi tal-istqarrija jew li din ittieħdet minnu b'tehdid jew kontra r-rieda tiegħu, u kien biss bosta snin wara li taha li b'din il-kawża qiegħed iqajjem il-kwestjoni tas-siwi tagħha. Saħqu wkoll li r-rikorrent kien għażel li jammetti l-akkużi mressqa kontrih u s-sentenza li ngħatat mill-qorti kienet mibnija fuq l-ammissjoni tiegħu;

“Illi mill-fatti li joħorġu mill-atti tal-kawża jirriżulta li r-rikorrent għamel żmien uffiċjal ta' *club* tal-football Malti, *Marsaxlokk F.C.* Lejn il-bidu tal-2009, il-pulizija kienet qiegħda tistħarreg każ ta' tixhim waqt logħba tal-*football* meta ngħatat tagħrif li kien allegatament sar tentattiv ta' tixhim f'logħba oħra wkoll li saret fit-23 ta' Novembru 2008 bejn *Marsaxlokk F.C.* u *Msida St Joseph F.C.* Min ta t-tagħrif semma isem ir-rikorrent bħala waħda mill-persuni li kienet imdaħħla f'dak li allegatament ġara;

“Illi f'Marzu l-pulizija bagħtu għar-rikorrent (aktar 'il quddiem imsejjaħ “l-akkużat”) u fis-6 ta' Marzu 2009 huwa ħalla stqarrija magħhom. Qabel ma saret l-istqarrija, il-pulizija kienet ikkonfrontatu ma' persuna oħra li kienet imdaħħla f'dan il-każ u mal-istqarrija ta' dan. L-akkużat ma kien mgħejjun minn avukat fl-ebda ħin waqt li kien qed jagħmel l-istqarrija u fl-ebda waqt kemm dam miżmum mill-pulizija. L-istqarrija saret fi żmien ta' madwar nofs siegħa matul l-ghodwa;

“Illi dak inhar stess, il-Pulizija Esekuttiva tressaq b'arrest lill-akkużat quddiem il-Qorti tal-Maġistrati (Malta) bħala Qorti Istrutturja mixli bi ksur tal-Att dwar il-Prevenzjoni ta' Xiri ta' *Players*. Dak inhar kien mgħejjun minn avukat. Waqt l-imsemmi tressiq, id-difiża ma ikkontestatx l-arrest u l-prosekuzzjoni ressqet ukoll l-istqarrija li l-akkużat kien taha aktar kmieni dak inhar. Meta sarlu l-interrogatorju, l-akkużat wieġeb li kien ħati tal-akkuża li kien mixli biha. L-akkużat talab u ngħata l-ħelsien mill-arrest;

“Illi waqt is-smiġħ tas-17 ta' Marzu 2009, l-akkużat reġa' tenna l-ħtija tiegħu, u l-qorti semgħet it-trattazzjoni fuq il-piena. L-akkużat kien mgħejjun minn avukat;

“Illi fl-24 ta' Marzu 2009, il-Qorti tal-Maġistrati tat is-sentenza li biha ikkundannat lill-akkużat għal erba' (4) xhur prigunerija (liema piena kienet sospiża għal sena minn dak inhar) u l-ħlas ta' multa ta' ħames mitt euro (€500);

“Illi mal-għoti tas-sentenza, l-akkużat talab is-sospensjoni tal-esekuzzjoni tas-sentenza u ta l-garanzija stipulata. Baqa' ma ressaqx appell minnha;

“Illi fis-16 ta' Diċembru 2013, ir-rikorrent fetaħ din il-kawża;

“Illi għal dak li jirrigwarda l-aspetti ta' dritt marbutin mar-riferenza din il-qorti tirrileva li l-ilment imressaq mir-rikorrent jirreferi biss għall-kwestjoni tas-siwi tal-istqarrija li hu ta lill-pulizija fis-6 ta' Marzu 2009 bħala prova ammissibbli fil-każ li kien tressaq kontrih mill-prosekuzzjoni;

“Illi, kif ingħad, l-ilment tar-rikorrent jinbena kemm fuq l-artikolu 39 tal-Kostituzzjoni u kif ukoll fuq l-artiklu 6(3)(ċ) tal-Konvenzjoni b'rabta mal-artikolu 6(1) tagħha;

“Illi għal dak li jirrigwarda l-allegat ksur l-artikolu 39 tal-Kostituzzjoni, għandu jingħad li, fil-partijiet tiegħu rilevanti għal dan il-każ, dak l-artikolu jipprovdi li:

“(1) Kull meta xi ħadd ikun akkużat b'reat kriminali huwa għandu, kemm-il darba l-akkuża ma tiġix irtirata, jiġi mogħti smiġħ xieraq

għeluq żmien raġonevoli minn qorti indipendenti u imparzjali mwaqqfa b'liġi.

“... ..

“(5) Kull min jiġi akkużat b'reat kriminali għandu jiġi meqjus li jkun innocenti sakemm jiġi pruvat jew ikun wieġeb li huwa ħati:

“Iżda ebda ħaġa li hemm fi jew magħmula skond l-awtorità ta' xi liġi ma titqies li tkun inkonsistenti ma' jew bi ksur ta' dan is-subartikolu safejn dik il-liġi timponi fuq xi persuna akkużata kif intqal qabel il-piż tal-prova ta' fatti partikolari.

“(6) Kull min ikun akkużat b'reat kriminali –

“... ..

“(ċ) għandu jitħalla jiddefendi ruħu personalment jew permezz ta' rappreżentant legali u min ma jkunx jista' jħallas għal rappreżentanza legali hekk kif tkun meħtieġa raġonevolment miċ-ċirkostanzi tal-każ tiegħu jkollu dritt li jkollu dik ir-rappreżentanza bi spejjeż pubbliċi;

“... ..

“(10) Ebda persuna li tgħaddi proċeduri għal reat kriminali ma għandha tkun obbligata li tixhed fil-proċeduri kontra tagħha”;

“Illi l-akkużat baqa' ma fisser fl-ebda waqt matul is-smiġħ tal-kawża liema waħda mid-dispożizzjonijiet tal-imsemmi artikolu huwa jgħid li nkiser minħabba li ta l-istqarrijiet lill-pulizija bla ma kien mgħejjun minn avukat. Bilkemm aċċenna għal dan fin-nota ta' sottomissjonijiet tiegħu;

“Illi l-artikolu 39 tal-Kostituzzjoni ta' Malta jagħmilha ċara li l-jedd ta' smiġħ xieraq fil-qafas ta' proċeduri kriminali jiddependi minn (a) akkuża li (b) tkun qegħda tinstama' minn qorti indipendenti u imparzjali mwaqqfa b'liġi. Dan l-artikolu ġie mfisser mill-qrati tagħna bħala li japplika biss fejn ikun inbeda proċediment quddiem qorti li, fl-għeluq ta' dak il-proċediment, tista' tasal biex tagħti deċiżjoni li tiddetermina l-ħtija jew in-nuqqas ta' ħtija tal-persuna akkużata. Għalhekk, tqies li d-dispożizzjonijiet tal-artikolu 39 tal-Kostituzzjoni la jgħoddu dwar proċeduri quddiem il-Qorti Kriminali bħala Qorti Inkwirenti¹ u lanqas għal proċeduri quddiem il-Qorti Kriminali bħala Qorti Istrutturja²10;

“Illi minħabba li ċ-ċirkostanzi li dwarhom l-akkużat ressaq it-talba tiegħu jirrigwardaw ġrajja li seħħew qabel ma kien inbeda xi proċediment kontra l-akkużat, din il-qorti ssib li l-ilment tiegħu jaqa' lil hinn mill-ambitu tal-artikolu 39 tal-Kostituzzjoni;

“Illi għalhekk, din il-qorti ma ssibx li ntwerja tajjeb biżżejjed li l-akkużat seħħlu juri li ġarrab ksur taħt l-artikolu 39 tal-Kostituzzjoni;

“Illi għal dak li jirrigwarda l-allegat ksur tal-artikolu 6 tal-Konvenzjoni, fil-partijiet rilevanti tiegħu għal dan il-każ, dan jipprovdi li:

¹ “P.A. (Kost.) 17.1.2002 fil-kawża fl-ismijiet Karl Heinrich Muscat v. l-Avukat Ġenerali et.”

² “Kost. 16.10.2002 fil-kawża fl-ismijiet Anthony Zarb et v. Ministru tal-Ġustizzja et.”

“(3) Kull min ikun akkużat b’reat kriminali għandu d-drittijiet minimi li ġejjin (ċ) li jiddefendi ruħu personalment jew permezz ta’ assistenza legali magħżula minnu stess jew, jekk ma jkollux mezzi biżżejjed li jhallas l-assistenza legali, din għandha tingħata lilu b’xejn meta l-interessi tal-ġustizzja jehtiegu hekk”;

“Illi normalment, l-imsemmi artikolu jinqara flimkien mal-artikolu 6(1) tal-istess Konvenzjoni. [... ..];

“Illi f’dan ir-rigward, għalhekk, jidher ċar li l-applikabilità tal-ħarsien tal-jedd għal smiġh xieraq taħt l-artikolu 6 tal-Konvenzjoni hija usa’ minn dik mogħtija għall-istess jedd taħt l-artikolu 39 tal-Kostituzzjoni. Dan ukoll għaliex l-effetti tal-artikolu tal-Konvenzjoni jistgħu jiddaħħlu fis-seħħ dwar sħarriġ ta’ lment ta’ ksur ta’ jedd għal smiġh xieraq sa minn qabel ma l-każ jitressaq għal smiġh quddiem qorti, jekk kemm-il darba jintwera li l-proċediment x’aktarx ikun serjament kompromess b’xi nuqqas ta’ tħaris fi stadju bikri ta’ xi wieħed mid-dispożizzjonijiet ta’ dak l-artikolu. Dan iġhodd ukoll fejn il-persuna miżmuma tibqa’ fommha meħjut u ma tgħidx kelma waħda;

“Illi llum il-ġurnata jidher li ma għad fadal l-ebda dubju li, għall-finijiet tal-artikolu 6(3) tal-Konvenzjoni, il-jedd li wieħed ikun mgħejjun minn avukat magħżul minnu nnifsu jew imqabbad għalih b’xejn meta ma jkollux minn fejn iħallas avukat, jibda jgħodd sa minn qabel is-smiġh proprju tal-każ kriminali. Jidher li din it-tifsira ħarġet mill-fatt li ladarba l-ħarsien tal-jedd ta’ smiġh xieraq fejn jidħol it-tul taż-żmien ta’ kawża taħt l-artikolu 6(1) iġhodd f’kull stadju tal-proċediment, ma jistax jonqos li l-istess firxa tal-artikolu 6 ma tkunx tgħodd ukoll għal dawk il-garanziji minimi li l-persuna suġġetta għall-proċediment kriminali għandha jedd tgawdi taħt is-sub-artikolu (3) tal-imsemmi artikolu. Jidher li l-jedd li persuna tkun mgħejjuna minn avukat imqar waqt il-fażi tal-interrogazzjoni huwa b’rispett għad-dritt li l-ebda persuna ma għandha titħalla jew tkun imġegħla tinkrimina lilha nnifisha;

“Illi maż-żmien, it-tħaddim mogħti lil dan is-sub-artikolu fejn jidħol il-jedd ta’ assistenza ta’ avukat ukoll fil-waqt li l-persuna tkun għadha miżmuma mqar b’suspett ta’ twettiq ta’ reat jew waqt l-istħarriġ tal-istess reat, u qabel ma jkunu nħarġu kontra tagħha akkużi speċifiċi, twessa’ biex jinkludi l-waqt fejn dik il-persuna tkun intalbet u tkun tat stqarrija lill-pulizija u dan biex jingħata ħarsien “prattiku u effettiv” lill-imsemmi jedd. Dan il-jedd tal-preżenza ta’ avukat sa minn dak il-waqt bikri tal-“proċediment” ma jistax jiċċaħħad jekk mhux għal “raġunijiet tajbin” jew jekk il-persuna suspettata nnifisha tirrifjuta li tkun mgħejjuna minn avukat. [... ..]

“Illi, fin-nuqqas ta’ rinunzja bħal din, jaqa’ fuq l-awtorità pubblika li turi kemm li kien hemm raġuni tajba biex iċċaħħad lil persuna milli tkun mgħejjuna minn avukat u kif ukoll li dik il-persuna tassew u mingħajr theddid irrinunzjat għal dak il-jedd. Din il-kwestjoni wkoll kienet mistħarġa b’reqqa mill-ogħla qorti tagħna m’ilux u din il-qorti ma

jidhrilhiex li għandha għalfejn terġa' toqgħod itteni dak li ingħad minn dik il-qorti aktar milli tirreferi għas-sentenza relativa³;

“Illi dik l-istess sentenza ssemmi wkoll liema huma ċ-ċirkostanzi gravi u eċċezzjonali li fihom wieħed jista' jiċċaħħad milli jkun mgħejjun minn avukat qabel ma jhalli stqarrija bla ma jkun hemm ksur tal-artikolu 6. Magħhom, wieħed iżid ukoll il-każ fejn persuna tkun għażlet li tirreġistra ammissjoni tal-akkużi mressqin kontra tagħha u tħalli l-proċess kollu għaddej bla ma tqanqal ilment dwar it-teħid tal-istqarrija bla għajjnuna legali⁴. Jidher li tqajjem dubju wkoll kemm igħodd l-effett tas-sentenza f'Salduz dwar intervisti u dikjarazzjonijiet magħmulin minn persuna quddiem uffiċjali tal-pulizija qabel ma persuna bħal dik tkun għadha suspettata u meħuda taħt il-kustodja tal-istess Pulizija;

“Illi l-qorti tagħraf ukoll li, dan l-aħħar, l-ogħla qorti Maltija tat fehmiet tagħha dwar il-kwestjoni li bħalha din il-qorti għandha quddiemha llum, u dan billi, filwaqt li tenniet is-siwi u l-ħtieġa tal-għoti tal-jedd lil kull persuna suspettata li wettqet reat li tingħata l-fakultà li tikkonsulta avukat tal-fiduċja tagħha qabel ma titlaq stqarrija lill-pulizija, in-nuqqas ta' dan il-jedd ma jissarrafx waħdu fi ksur tal-jedd ta' smiġh xieraq ta' dik il-persuna. Fl-istħarriġ tagħha tal-qofol tal-kwestjoni dwar ir-rabta tal-jedd fundamentali għal smiġh xieraq taħt l-artikolu 6 tal-Konvenzjoni u l-fatt li persuna ma tkunx ingħatat li tingħata bl-għajjnuna ta' avukat qabel u waqt li tagħti stqarrija, dik il-qorti qalet li:

““ma hemm ebda jedd li kull min hu akkużat b'reat kriminali jiġi liberat minn dik l-akkuża, jew li l-akkużat jingħata l-mezzi biex, ħati jew mhux, jinħeles mill-akkuża, jew li, minħabba xi irregolarità, tkun xi tkun, min fuq il-fatti għandu jinstab ħati għandu jithalla jaħrab il-konsegwenzi ta' għemilu. Il-jedd għal smiġh xieraq jingħata kemm biex, wara proċess fi żmien raġonevoli u bil-garanziji xierqa, min ma huwiex ħati ma jeħilx bi ħtija, u biex jingħata l-mezzi kollha meħtieġa għalhekk, u kemm biex min huwa tassew ħati ma jaħrabx il-konsegwenzi tal-ħtija tiegħu. Il-jedd għal smiġh xieraq ma jingħatax biex min hu tassew ħati jasal biex, b'xi mod jew b'ieħor, ma jwegibx tal-ħtija tiegħu. Jekk il-jedd għal smiġh xieraq, kif interpretat u applikat, iwassal għal hekk, mela hemm xi haġa hażina ħafna fis-sistema tal-ħarsien tad-drittijiet. Għalhekk, li trid tagħmel din il-qorti ma huwa la li tara jekk l-attur huwiex ħati jew le tal-akkużi li ngħiebu kontri u lanqas li tara biss jekk l-attur kellux l-għajjnuna ta' avukat waqt l-interrogazzjoni u tieqaf hemm: li għandha tagħmel din il-qorti hu illi tara jekk dak in-nuqqas wassalx għall-ksur tal-jedd għal smiġh xieraq u hekk inħoloqx il-perikolu illi l-attur jinstab ħati meta ma kellux jinstab ħati. Jekk ma hemmx dak il-perikolu, mela ma hemmx ksur. Li l-eżerċizzju li trid tagħmel il-qorti ma huwiex wieħed purament formali, biex tara biss jekk seħħx “il-fatt biss li r-rikorrent kien prekluz mil-liġi li jikkonsulta ma' avukat”, huwa kompatibbli mad-deċiżjonijiet tal-Qorti Ewropeja tad-Drittijiet tal-Bniedem f'din il-materja. ... Tassew illi jidher illi f'sentenzi aktar riċenti l-Qorti Ewropeja x'aktarx bidlet l-atteggjament, u tidher li trid tagħti

³ “Kost. 12.4.2011 fil-kawża fl-ismijiet Il-Pulizija (Spett. Victor Aquilina) v. Mark Lombardi.”

⁴ “P.A. Kost TM 14.10.2011 fil-kawża fl-ismijiet Simon Xuereb v. L-Avukat Ġenerali (konfermata mill-Qorti Kostituzzjonali.”

x'tifhem illi l-għajnuna ta' avukat f'kull waqt tal-proċess penali, sa mill-ewwel interrogazzjoni, hija fattur *sine qua non* għal smiġħ xieraq.⁵

“Dik il-qorti fiehmet li lanqas dawk is-sentenzi tal-qorti fi Strasbourg ma għandhom jitqiesu li ħalqu xi kejl assolut dwar dan. Għalhekk, minn ħdan l-istess sentenza, l-Qorti Kostituzzjonali siltet linja ta' ħsieb li biha ħasset li tkun qiegħda tqiegħed il-kwestjoni tal-għajnuna ta' avukat lil min ikun interrogat fil-qafas xieraq tal-jedd tiegħu għal smiġħ xieraq;

“Illi, għalhekk, dik il-qorti sabet li fejn il-liġi nazzjonali tkun tagħti ħarsien lill-parti investigata jew akkużata ta' prinċipji li wieħed jorbot ma' jeddijiet ewlenin mogħtija lill-persuna mixlija, il-ħtieġa li dik il-persuna tkun mgħejjuna minn avukat waqt l-interrogazzjoni tagħha ma jibqax daqshekk impellenti fuq is-siwi ta' stqarrija magħmula f'ċirkostanzi bħal dawk. Kemm hu hekk, il-Qorti Kostituzzjonali ssoktat tgħid li

“Ir-referenza hawnhekk hija għall-konsegwenza ta' inferenza sfavorevoli (“*adverse inference*”) kontra min jagħzel li ma jwegibx għall-mistoqsijiet li jsirulu. Fil-liġi tagħna kif kienet fiż-żmien rilevanti għall-każ tallum, qabel ma daħlu fis-seħħ l-artt. 355AT u 355AU tal-Kodiċi Kriminali, il-jedd li tibqa' sieket u ma twegibx għall-mistoqsijiet li jsirulek kien assolut u bla kondizzjonijiet, u ma setgħet issir ebda inferenza minn dik l-għażla. Għalhekk, il-konsegwenzi li, fil-fehma tal-Qorti Ewropeja, joħolqu l-ħtieġa ta' parir legali biex l-interrogat jagħzel iwegibx jew jibqax sieket, ma jeżistux fil-każ tallum, għax, għalkemm l-attur ma setax jagħzel li jkellm avukat qabel ma jwieġeb, seta' liberament u bla konsegwenzi ta' xejn jagħzel li ma jwegibx. Kien ikun mod ieħor li kieku l-liġi kienet tippermetti illi ssir xi inferenza mis-skiet. ... Għandu jingħad ukoll illi l-Qorti Ewropeja wkoll fl-istess każ ta' Salduz osservat illi l-għajnuna ta' avukat waqt l-interrogazzjoni twassal għal ksur tal-jedd għal smiġħ xieraq fil-każ biss li, minħabba f'hekk, il-gustizzja tal-proċess tkun kompromessa ... F'dan il-kuntest huwa rilevanti dak li qalet il-Qorti Ewropeja fil-każ ta' Paskal v. l-Ukraina⁶: “*the level of the applicant's expertise cannot be discounted in assessing whether his consent to participate in the particular questioning was well-informed*”. Relevanti wkoll il-fatt illi l-attur kien mgħarraf bil-jedd tiegħu li jibqa' sieket u ma jwegibx. Kif rajna, din l-għażla seta' jagħmilha bla konsegwenzi ta' xejn u għalhekk għamilha b'libertà sħiħa. Ma hemm ebda xiehda u lanqas allegazzjoni li kien mhedded jew imqarraq b'wegħdiet ta' xi vantaġġ. Din il-libertà fl-għażla jekk iwegibx jew le tagħti garanzija kontra kull preġudizzju minħabba awtoinkriminazzjoni. Relevanti wkoll il-fatt illi sakemm fetaħ il-kawża tallum – wara li kienet magħrufa s-sentenza ta' Salduz – l-attur qatt ma fittex li jieħu lura l-istqarrija li kien għamel jew li jiċhad dak li qal fiha. Dan huwa sinjal li l-attur stess ma kienx qiegħed iħoss illi tqiegħed taħt svantaġġ ingust bl-istqarrija li, wara kollox, għamilha liberament⁷”²³.

“Wara li qieset ċirkostanzi oħrajn li kienu jgħoddu għal dak il-każ, il-qorti sabet li ma kienx seħħ ksur tal-jedd għal smiġħ xieraq;

⁵ “Kost. 8.10.2012 fil-kawża fl-ismijiet Charles Steven Muscat v. Avukat Ġenerali.”

⁶ “Q.E.D.B. 15.9.2011 (Applik. Nru. 24652/04) § 78.”

⁷ “Kost. 8.10.2012 fil-kawża fl-ismijiet Charles Steven Muscat v. Avukat Ġenerali.”

“Illi fi żvilupp ieħor li seħħ f’dan ir-rigward, l-istess Qorti Kostituzzjonali sabet li fejn dawk il-garanziji l-oħra ma jkunux tħarsu, iċ-ċaħda li persuna tkun mgħejjuna minn avukat waqt l-interrogatorju u qabel ma tagħti stqarrija kienet kruċjali għad-determinazzjoni dwar jekk dik il-persuna ġarrbitx ksur tal-jedd tagħha għal smiġħ xieraq;

“Illi din il-qorti għażlet li ssemmi u tislet mill-imsemmija żewġ sentenzi għal aktar minn raġuni waħda. Fl-ewwel lok, għaliex issib li ż-żewġ sentenzi jindirizzaw iċ-ċirkostanzi tal-każ li din il-qorti għandha quddiemha llum. Fit-tieni lok, għaliex issib li dawk iż-żewġ sentenzi jagħtu l-iżjed tifsira riċenti daqskemm awtorevoli fil-qafas tal-ordinament ġuridiku Malti kemm għall-effetti tas-sentenza Salduz u kif ukoll tal-ħarsien tal-jedd għal smiġħ xieraq kif applikat taħt il-liġijiet tagħna;

“Illi fis-sottomissjonijiet tiegħu, l-għaref difensur tal-intimati ressqet bosta argumenti kontra l-argument ta’ l-akkużat. Fost dawn semmiet li l-akkużat għamel l-istqarrijiet minn rajh u li ma kienx imġiegħel jagħmilhom u lanqas wera li kien mhedded b’xi mod. Qalet li ntwera li l-akkużat kien ingħata t-twissija li ma kienx marbut li jwieġeb jew li jtkellem u dan jidher li kien fehmu sewwa. Żiedet tgħid ukoll li l-akkużat ma kienx persuna taħt l-età meta ta l-istqarrija u li għandu ċertu livell ta’ maturità li tabilfors kellu effett fuq l-għażla tiegħu li jagħti l-istqarrija li ta lill-pulizija. Minbarra dan, żiedet tgħid li l-għamil tal-istqarrija ma ġab l-ebda “*irretrievable prejudice*” lill-akkużat, għaliex bl-ammissjoni tiegħu waqt il-kawża dik l-istqarrija lanqas biss ittieħed qies tagħha mill-Qorti tal-Maġistrati meta tat is-sentenza tagħha kontrih;

“Illi, min-naħa tiegħu, l-akkużat jorbot l-argumenti kollha tiegħu fuq iċ-ċirkostanza li ma kienx mgħejjun minn avukat qabel u waqt li ta l-istqarrija u li jisħaq li dan il-fatt waħdu kien iġib il-ksur tal-jedd tiegħu għal smiġħ xieraq billi l-istqarrija xorta ddaħħlet bħala prova fil-kawża li kienet miexja kontrih. Huwa jagħmel rassenja ta’ deċiżjonijiet tal-qorti ta’ Strasburgu biex isaħħaħ l-argument tiegħu;

“Illi l-qorti ħasbet sewwa fuq il-każ u fliet b’reqqa l-atti tal-kawża u ssib li, fid-dawl tal-konsiderazzjonijiet kollha li saru aktar qabel, l-akkużat ma wrihiex li tassew ġarrab ksur tal-jedd tiegħu għal smiġħ xieraq lanqas taħt l-artikolu 6 tal-Konvenzjoni. Hija tal-fehma sħiħa li l-fatt li l-akkużat għażel li jammetti x-xilja tibdel għal kollox ix-xenarju ta’ dak li seħħ fil-fatt ma’ dak li wieħed jista’ joqgħod jargumenta fit-tejorija;

“Illi l-qorti waslet għal din il-fehma minħabba li, fl-ewwel lok, iċ-ċirkostanzi kollha li fihom l-akkużat ta l-istqarrija tiegħu ma juru bl-ebda mod li dan sar kontra r-rieda tiegħu jew minħabba xi tehdida jew wegħda li saritlu. Fit-tieni lok, fl-ebda waqt qabel matul il-proċediment quddiem il-Qorti tal-Maġistrati ma d-difiża qanqlet il-kwestjoni tas-siwi tal-imsemmija stqarrija jew l-ammissibilità tagħha bħala prova. Dan ukoll meta wieħed iqis li sa minn dak inhar li tressaq b’arrest l-akkużat kien dejjem mgħejjun minn avukat tal-għażla tiegħu u ta’ ħila. Minbarra dan, sa minn meta nbdeu il-proċeduri quddiem il-Qorti tal-Maġistrati kontra l-akkużat (jiġifieri f’Marzu tal-2009) kienet diġà ngħatat is-sentenza mill-Qorti ta’ Strasbourg fil-każ ta’ Salduz, u l-implikazzjonijiet tagħha kienu diġà laqtu l-ambjenti ġudizzjarji f’Malta wkoll u għalhekk

ma setgħux ma kinux magħrufa wkoll mill-avukat u d-difensur tiegħu dak iż-żmien li kien qed jitmexxa l-proċess kontrih. Fit-tielet lok, ma ntwera bl-ebda mod li l-akkużat f'xi waqt li kien miżmum mill-pulizija talab li jkun jista' jkellem avukat u li din it-talba kienet miċhuda. Fir-raba' lok, il-fatt li l-akkużat għal darba darbtejn ammetta l-akkuża mressqa kontrih saret iċ-ċirkostanza ewlenija tal-ħtija tiegħu u tas-sentenza li ngħatat, b'mod li l-istqarrija li huwa kien ta lill-pulizija tilfet kull rilevanza. Fil-ħames lok, minkejja li l-akkużat kien kiseb iż-żamma tal-eżekuzzjoni tas-sentenza, kien abbanduna l-jedd tiegħu li jressaq appell minnha. Fis-sitt lok, meqjus ukoll l-għamla ta' piena li l-Qorti tal-Maġistrati erogat fis-sentenza tagħha, wieħed ma jifhimx x'rimedju jistħajjel li jingħata r-rikorrent meta ħalla erba' snin u nofs mit-tmiem tal-proċeduri kriminali meħuda kontrih qabel ma fetaħ din il-kawża tal-lum; "Illi, għalhekk, il-qorti sejra ssib li l-ilment tal-akkużat lanqas ma ntwera mistħoqq taħt id-dispożizzjonijiet tal-Konvenzjoni u t-talba tiegħu ma tistax tintlaqa'."

3. L-attur appella minn din is-sentenza b'rikors tat-13 ta' Ġunju 2014 li għalih il-konvenuti wiegħbu fit-30 ta' Ġunju 2014. L-aggravju tal-appell essenzjalment huwa illi l-fatt biss illi l-attur ma kellux avukat waqt li kien qiegħed jagħmel l-istqarrija – irrispettivament minn kull ċirkostanza oħra u irrispettivament ukoll mill-ħtija tiegħu – jagħmlu vittma ta' ksur tal-jedd għal smiġħ xieraq.
4. Sabiex jiġi mingħar esitazzjoni miċħud l-appell biżżejjed jingħad illi:
 5. L-istqarrija tal-attur kienet għalkollox superfluwa għas-sejbien tal-ħtija tiegħu, għax instab ħati wara li darbtejn ammetta – quddiem il-qorti, fil-preżenza tal-avukat tiegħu u wara li kellu okkażjoni ampja biex jieħu parir u jaħsibha sew – illi kien ħati tal-akkuża miġjuba kontrieh;
 6. L-istqarrija tgħid il-verità, għax mhux biss l-attur qatt ma ħadha lura jew fittex li joħodha lura, jew imqar allega li iddeħditlu b'qerq jew tehdid jew bi sfruttament ta' xi vulnerabilità tiegħu, iżda anzi

ikkonfermaha meta għal darbtejn, wara li kien ikkonsulta mal-avukat tiegħu, ammetta l-ħtija;

7. l-ammissjoni ta' ħtija quddiem il-qorti seħħet fis-6 ta' Marzu 2009 u giet imtennija fis-17 ta' Marzu 2009, meta kienet għa ngħatat is-sentenza ta' Salduz; li kieku ġenwinament l-attur ħass li kien preġudikat bl-istqarrija li kien ta lill-pulizija ma kienx sejjer, wara li ħa l-parir tal-avukat, ma jressaq ebda lment dwarha u, anzi, għal darbtejn, wara intervall ta' ħdax-il jum, jammetti l-ħtija quddiem il-qorti;
8. is-sentenza kontra l-attur ingħatat fl-24 ta' Marzu 2009 u l-kawża tallum fetaħha fis-16 ta' Diċembru 2013, aktar minn erba' snin u tmien xhur wara; li kieku l-attur tassew ħass li garrab xi ingustizzja ma kienx jibqa' sieket għal dan iż-żmien kollu; ma hemmx dubju għalhekk li fetaħ il-kawża mhux għax ħass li tassew garrab xi preġudizzju ingust iżda għax ħaseb illi jista' b'dan l-abbuż flagranti tal-proċess ġudizzjarju jiddobba xi vantaġġ;
9. id-dritt għal smiġħ xieraq ma huwiex maħsub biex il-ħati jaħrab il-konsegwenzi ta' għemilu jew biex jipprova jagħmel ftit gwadann finanzjarju; is-smiġħ xieraq huwa garantit biex tinkixef il-verità u biex il-process ikun ħieles minn abbuż da parti tal-awtorita` pubblika: hekk gara fil-każ-tallum. L-ingustizzja, l-oltraġġ għal-liġi u l-avviliment tad-drittijiet fundamentali jseħħu

biss jekk l-attur jingħata l-vantaġġ li qiegħed b'dawn il-proċeduri jfittex li jikseb.

10. Il-qorti għalhekk tiċċad l-appell u tikkonferma s-sentenza appellata. Tikkundanna lill-attur iħallas l-ispejjeż tal-appell, u, billi wkoll hija tal-fehma illi dan l-appell – u, anzi, il-proċess kollu mibdi mill-attur – huwa għal kollox fieragħ, il-qorti wara li rat il-para. 10(1) tat-Tariffa A mehmuża mal-Kodiċi ta' Organizzazzjoni u Proċedura Ċivili, tikkundanna lill-attur iħallas lir-Registratur tal-Qrati spejjeż addizzjonali ta' elf euro (€1,000).

< Sentenza Finali >

-----TMIEM-----